



IL-QORTI
EWROPEA
TAL-AWDITURI

MT

Stqarrija għall-Istampa

Il-Lussemburgu, is-16 ta' Mejju 2019

Jeħtieg li l-Istati Membri jzidu l-isforzi biex jindirizzaw il-frodi fl-infiq fil-qasam tal-Koeżjoni tal-UE, jgħidu l-Awdituri

Skont rapport ġdid li nħareg mill-Qorti Ewropea tal-Awdituri, minkejja t-titjib li sar f'dawn l-aħħar snin, l-isforzi tal-Istati Membri tal-UE biex jindirizzaw il-frodi fl-infiq fil-qasam tal-Koeżjoni għadhom insuffiċjenti. Il-valutazzjonijiet li l-Istati Membri wettqu tal-effettività tal-miżuri tagħhom kontra l-frodi huma ottimisti wisq, jgħidu l-awdituri. L-identifikazzjoni tal-frodi, ir-rispons għaliha u l-koordinazzjoni għad iridu jissahħu b'mod sostanzjali biex l-azzjonijiet frodulenti jkunu jistgħu jiġu evitati, identifikati u ostakolati, b'mod effettiv.

Bejn l-2013 u l-2017, ġew identifikati aktar minn 4 000 irregolarità potenzjalment frodulenti li jaffettwaw l-interessi finanzjarji tal-UE. Dawn irrapprezentaw kważi EUR 1.5 biljun ta' appoġġ mill-UE, li minnhom 72 % kienu jikkoncernaw il-politika ta' Koeżjoni, inklużi l-Fond Ewropew għall-Iżvilupp Reġjonali, il-Fond ta' Koeżjoni u l-Fond Soċjali Ewropew. L-Istati Membri huma primarjament responsabbli għall-ġlieda kontra l-frodi f'dawn l-oqsma.

L-awdituri eżaminaw jekk l-awtoritajiet maniġerjali u s-servizzi ta' koordinazzjoni kontra l-frodi fl-Istati Membri wettqux kif xieraq ir-responsabbiltajiet tagħhom f'kull stadju tal-“proċess ta' ġestjoni kontra l-frodi”, mill-prevenzjoni u l-identifikazzjoni sar-rispons, inkluż ir-rappurtar dwar il-każijiet identifikati u l-irkupru ta' fondi li jkunu tħallsu indebitament. Għal dan l-għan, huma żaru seba' Stati Membri: il-Bulgarija, Franza, l-Ungerija, il-Greċja, il-Latvja, ir-Rumanija u Spanja.

“Il-politika ta' Koeżjoni tirrapprezenta terz mill-baġit tal-UE, iżda tammonta għal kważi 40 % tal-każijiet kollha ta' frodi li jiġu rrapportati u kważi tliet kwarti tal-ammonti finanzjarji totali involuti f'dawn il-każijiet”, qal Henri Grethen, il-Membru tal-Qorti Ewropea tal-Awdituri responsabbli għar-rapport. “Madankollu, l-Istati Membri jikkonkludu ġeneralment li l-miżuri eżistenti tagħhom kontra l-frodi huma tajbin biżżejjed. Aħna jidhrihna li din il-konklużjoni hija ottimista wisq.”

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali maħruġ mill-Qorti Ewropea tal-Awdituri. Ir-rapport sħiħ jinsab fuq eca.europa.eu.

ECA Press

Mark Rogerson – Kelliem

T: (+352) 4398 47063

M: (+352) 691 55 30 63

Damijan Fišer – Uffiċjal tal-Istampa

T: (+352) 4398 45410

M: (+352) 621 55 22 24

12, rue Alcide De Gasperi - L-1615 Luxembourg

E: press@eca.europa.eu @EUAuditors

eca.europa.eu

Għall-perjodu ta' programmazzjoni 2014-2020, l-awdituri sabu li l-awtoritajiet manigerjali kienu vvalutaw aħjar ir-riskju ta' frodi fl-użu tal-finanzjament taħt il-politika ta' Koeżjoni u tejbu l-miżuri tagħhom ta' prevenzjoni tal-frodi. Madankollu, xi wħud minn dawn l-analiżijiet ma kinux approfonditi biżżejjed u l-Istati Membri ġeneralment ma għandhomx politika speċifika kontra l-frodi.

L-awdituri ġibdu wkoll l-attenzjoni għan-nuqqas ta' progress sinifikanti lejn l-identifikazzjoni proattiva tal-frodi. Madankollu, l-impatt tal-miżuri għall-prevenzjoni u l-identifikazzjoni tal-frodi ħafna drabi għadu mhux qed jiġi mmonitorjat u evalwat biżżejjed.

L-awdituri jinnutaw ukoll li r-rispons tal-Istati Membri ma kienx suffiċjenti f' uħud mill-każijiet ta' frodi identifikati fl-infiq fil-qasam tal-Koeżjoni tal-UE u li l-effett ta' deterrent tal-miżuri korrettivi, meta jiġu applikati, huwa limitat. Barra minn hekk, l-arranġamenti ta' rappurtar mhumiex sodisfaċenti. Il-każijiet ma jiġux irrappurtati kollha, u dan jaffettwa l-affidabbiltà tar-rati ta' identifikazzjoni ta' frodi ppubblikati mill-Kummissjoni. Barra minn hekk, il-każijiet ta' suspett ta' frodi ma jiġux ikkomunikati b'mod sistematiku lill-korpi xierqa, u l-koordinazzjoni ma' korpi oħra ta' kontra l-frodi mhijiex suffiċjenti.

Fiż-żmien meta qed jiġu diskussi regoli ġodda għall-fondi ta' koeżjoni għall-2021-2027, l-awdituri jagħmlu bosta rakkomandazzjonijiet dwar kif jistgħu jinkisbu riżultati aħjar. B'mod partikolari, huma jitolbu lill-Istati Membri biex:

- jadottaw strategiji u politiki formali għall-ġlieda kontra l-każijiet ta' frodi li jaffettwaw il-fondi tal-UE;
- jagħmlu l-valutazzjoni tar-riskju ta' frodi aktar robusta bl-involviment ta' atturi esterni rilevanti;
- itejbu l-miżuri għall-identifikazzjoni tal-frodi billi jiġġeneralizzaw l-użu ta' għodod ta' analitika tad-*data*;

L-awdituri jitolbu wkoll lill-Kummissjoni Ewropea biex:

- timmonitorja l-mekkanizmi ta' rispons għall-frodi sabiex tiżgura li dawn jiġu applikati b'mod konsistenti;
- tteġġeġ lill-Istati Membri biex jespandu l-funzjonijiet tas-Servizzi tagħhom ta' Koordinazzjoni Kontra l-Frodi.

Noti lill-Edituri

L-awtoritajiet manigerjali fl-Istati Membri huma responsabbli għall-prevenzjoni, l-identifikazzjoni u l-korrezzjoni tal-irregolaritajiet (inkluża l-frodi) u għall-irkupru ta' fondi li jkunu tħallsu indebitament. Barra minn hekk, kull Stat Membru kien meħtieġ jaħtar Servizz ta' Koordinazzjoni Kontra l-Frodi (AFCOS) biex jiffaċilita l-kooperazzjoni effettiva u l-iskambju ta' informazzjoni.

Skont ir-rapport tal-2017, maħruġ mill-Kummissjoni, dwar il-protezzjoni tal-interessi finanzjarji tal-UE, irregolaritajiet li jiġu rrapportati bħala frodulent mill-Istati Membri jirrappreżentaw 0.4 % tal-fondi li l-UE tħallas fil-qasam tal-politika ta' Koeżjoni. Din ir-rata ta' identifikazzjoni ta' frodi tvarja ħafna minn Stat Membru għal ieħor. B'mod ġenerali, l-inkidenza ta' frodi rrapportata (kemm suspettata kif ukoll stabbilita) fil-politika ta' Koeżjoni tal-UE hija sinifikattivament oghla milli hi f'oqsma oħra.

Il-QEA tippreżenta r-rapporti speċjali tagħha lill-Parlament Ewropew u lill-Kunsill tal-UE, kif ukoll lil partijiet interessati oħra bħall-parlamenti nazzjonali, il-partijiet ikkonċernati mis-settur tal-industrija u r-rappreżentanti tas-soċjetà ċivili. Il-maġġoranza l-kbira tar-rakkomandazzjonijiet li nagħmlu fir-rapporti tagħna jiddaħħlu fil-prattika.

Ir-Rapport Speċjali Nru 6/2019 “L-indirizzar tal-frodi fl-infiq fil-qasam tal-Koeżjoni tal-UE: jeħtieġ li l-awtoritajiet maniġerjali jsaħħu l-identifikazzjoni, ir-rispons u l-koordinazzjoni” huwa disponibbli fuq is-sit web tal-QEA (eca.europa.eu) bi 23 lingwa tal-UE.

Is-sejbiet f’dan ir-rapport jikkomplementaw dawk fir-Rapport Speċjali Nru 01/2019: “Il-ġlieda kontra l-frodi fl-infiq tal-UE: jeħtieġ li tittieħed azzjoni”, li ġie ppubblikat fl-10 ta’ Jannar 2019, u li jkopri l-ġestjoni min-naħa tal-Kummissjoni, tar-riskju ta’ frodi fl-infiq tal-UE. Fid-29 ta’ April 2019, il-Kummissjoni adottat Strategija ġdida Kontra l-Frodi li tindirizza għadd ta’ rakkomandazzjonijiet li saru f’dan l-ewwel rapport.